

Skatta- og avgjaldsmál avgerðir

Mál nr.: 10-02-22-92	Lóg:	Avgerð tikin: 01.07.2010
-------------------------	------	-----------------------------

Mótrokning av írestandi skatti fyri 2008 í avlopsskatti fyri 2008

Samandráttur:

Kært er um, at TAKS í avgerð frá 20. november 2009 hevur mótroknað írestandi skatt fyri 2008 í avlopsskatti fyri 2008. Skatta- og avgjaldskærunevndin hevur avgjørt at staðfesta avgerðina hjá TAKS um, at kr. 2.378 skulu frádragast teimum kr. 4.200, hann eigur í avlopsskatti. Tær kr. 2.378, sum eru 1. rata av írestandi skattinum sambært fyrru skattauppgerðini, eru íroknaðar avlopsskattin. Tá hesar ikki eru goldnar av kæraranum, skulu tær tó ikki útgjaldast aftur til kæraran, men ístaðin frádragast avlopsskattinum.

Avgerð

Kært er um, at TAKS í avgerð frá 20. november 2009 hevur mótroknað írestandi skatt fyri 2008 í avlopsskatti fyri 2008.

TAKS upplýsir m.a. í ummælinum, at kærarin hevur fingið tvær uppgerðir útskrivaðar. Tann fyrra í oktober, tá hann er settur í metta inntøku og fær 3 girokort útskrivað uppá kr. 2.378 at gjalda í november, desember og januar.

Í novembur mánaða fær hann uppgerð 2 útskrivaða, ið vísir, at hann eigur kr. 4.200 í avlopsskatti. Uppgerðin vísir eisini, at fyrsta gjaldið á kr. 2.378 av teimum trimum girokortunum er fallið til gjaldingar, og restin, tvs. hini bæði girokortini falla burtur.

Tá hendan upphædd ikki er goldin, verður hon mótroknað í avlopsskattinum, og restupphæddin kr. 1.822 verður útgoldin honum 20. november 2009.

Eingin eykaskattur er álagdur kæraranum. Hann fær avlopsskatt uppá kr. 1.822, tí hann hevur staðið fyribilsskrásettur í árinum við húsaleigu, og harvið hevur goldið nakrar krónur ov nógv í fyribilsskatti, tí hann ikki hevur leiguintøku í 2008.

Kærarin førir m.a. fram, at hann mótmælir, at hann hevur fingið ein eykaskatt frá TAKS á 3 x kr. 2.378 ella tilsamans kr. 7.134. Orsøkin skuldi vera, at hann ikki hevur latið inn skattauppgerðina, men hetta passar ikki. Uppgerðin varð latin inn til tíðina.

Eykaskatturin er givin upp á húsini hjá kæraranum og systkjum hansara. Kærarin hevur vent sær til TAKS víðvíkjandi hesum og latið TAKS nýggja inntøkufrágreiðing. Sjálvuppgávan er síðani rættað í samsvar við hetta.

Síðani fekk kærarin bræv um avlopsskatt á kr. 4.200, men TAKS tekur kr. 2.378 av hesum fyri írestandi skatt. Kærarin hevur ongan írestandi skatt og krevur, at hesin verður strikaður.

Sambært brævi frá 19. januar 2010 ger kærarin greitt, at hann kærir um eykaskattin. Eingin eykaskattur skal latast av húsunum, tí bert ánarar hava brúkt tey. Kærarin mótmælir eisini, at TAKS hevur skert avlopsskattin.

Avgerð frá Skatta- og avgjaldskærunevndini

Sambært brævi frá TAKS dagfest 20. november 2009 hevur TAKS mótroknað avlopsskatt frá 2008 í írestandi skatti fyri 2008 á kr. 2.378,00.

Støðan er tann, at kærarin sambært fyrstu uppgerð skal gjalda kr. 7.134, og hendan uppgerðin er grundað á met. Hendan upphædd skal rindast í trimum ratum á kr. 2.378. Seinni verður sjálvuppgáva innlatin, og nýggj uppgerð gjørd. Hendan vísir ein avlopsskat á kr. 4.200,00. Avlopsskatturin er reelt bert kr. 1.712,75, men skipanin íroknað her, at kærarin hevur goldið 1. ratu á kr. 2.378 sambært fyrstu uppgerðini. Kærarin hevur tó ikki goldið hesa upphædd, og hon skal tí heldur ikki gjaldast út aftur til hansara og verður tí frádrigin teimum kr. 4.200. Avlopsskatturin er tí kr. 1.822.

Tað framgongur av upplýsingunum hjá TAKS, at tær ratur, sum ikki eru falnar til gjaldingar falla burtur, meðan tann ratan, sum er fallin til gjaldingar, verður íroknað skattauppgerðina.

Viðvíkjandi mótrokning sambært § 80 í skattalógini kann viðmerkjast, at gjøld av írestandi skatti, sum ikki eru fallin til gjaldingar eftir § 78 og møguligar eftirstøður av persónligum skatti við tilskrivaðum rentum verða mótroknað. Her er talan um „mótrokning“ av írestandi skatti, sum er fallin til gjaldingar, t.v.s. at mótrokningin kann ikki vera fevnd av § 80. Talan er heldur ikki um mótrokning sum so, men bert um, at ein upphædd, sum sambært skipanini verður íroknað sum goldin, verður frádrigin aftur.

Skatta- og avgjaldskærunevndin hevur avgjørt at staðfesta avgerðina hjá TAKS um, at kr. 2.378 skulu frádragast teimum kr. 4.200. Tær kr. 2.378, sum eru 1. rata av írestandi skattinum sambært fyrstu skattauppgerðini, eru íroknaðar avlopsskattin. Tá hesar ikki eru goldnar av kæraranum, skulu tær tó ikki útgjaldast aftur til kæraran, men ístaðin frádragast avlopsskattinum.